

REGIONAL NEWS UNIT
ALL INDIA RADIO, GUWAHATI
0000000000

Date : 04-SEP-2025

Time : 0755 Hrs

Assamese Morning Bulletin

ডিব্ৰুগড় জিলাৰ চাবুৱাৰ শ্ৰীশ্ৰীঅনিৰুদ্ধদেৱ ক্ৰীড়া বিশ্ববিদ্যালয়ৰ অধ্যাপক নিযুক্তিকে ধৰি অন্যান্য বিভিন্ন নীতি নিৰ্ধাৰণৰ বাবে এখন শক্তিশালী সমিতি গঠন কৰাৰ উদ্দেশ্যে কালি এখন বৈঠক অনুষ্ঠিত হয়। বিশ্ববিদ্যালয়খনৰ উপাচাৰ্য ড০ জীতেন হাজৰিকাই ডিব্ৰুগড় বিশ্ববিদ্যালয়ৰ অৱসৰপ্ৰাপ্ত অধ্যাপক ড০ প্ৰদীপ বৰুৱা, বিশ্ববিদ্যালয়খনৰ অধীনৰ মহাবিদ্যালয়সমূহৰ পৰিদৰ্শক, ড০ ৰূপম শইকীয়া, অর্থনীতি বিভাগৰ অধ্যাপক, ড০ অমৰজ্যোতি মহন্ত, অধ্যাপক যোগীশ্বৰ গোস্বামী, পৰীক্ষা নিয়ন্ত্ৰক ড০ অৰিজিত হাজৰিকা সদস্য আৰু পঞ্জীয়ক পংকজ বৰঠাকুৰ সদস্য সচিব হিচাপে লৈ সমিতিখন গঠন কৰাত অনুমোদন জনায়। কালি সমিতিখনৰ প্ৰথম বৈঠক অনুষ্ঠিত হয়।

000000

শিক্ষা বিভাগে ২০২৫ বৰ্ষৰ ৰাজ্যিক কৃতি শিক্ষক বঁটাৰ বাবে ১৫ গৰাকী শিক্ষক-শিক্ষয়িত্ৰীৰ নাম ঘোষণা কৰিছে। সমগ্ৰ শিক্ষা অসমৰ কাৰ্যালয়ত আয়োজিত এখন সংবাদমেলত কালি মাধ্যমিক শিক্ষাৰ ৮ গৰাকী আৰু প্ৰাথমিক শিক্ষাৰ ৭ গৰাকী কৃতি শিক্ষক-শিক্ষয়িত্ৰীৰ নাম ঘোষণা কৰা হয়। মাধ্যমিক শিক্ষাৰ শিক্ষক সকলৰ ভিতৰত ডিব্ৰুগড়ৰ টাইফকে উচ্চ মাধ্যমিক প্ৰাথমিক বিদ্যালয়ত নি য়ট ৰেংকেন, ৰাষ্ট্ৰভাষা বিদ্যালয় ডুলিয়াজানৰ লীলাধৰ উপাধ্যায়, মৰাণ পাবিক হাইস্কুলৰ স্বপ্নালী গগৈ, তিনিচুকীয়াৰ জি বি চৌখানী উচ্চতৰ মাধ্যমিক বিদ্যালয়ৰ ৰণজিৎ বিকাশ চেতিয়া, লখিমপুৰৰ পানীগাঁও উচ্চতৰ মাধ্যমিক বিদ্যালয়ৰ ভৃগু প্ৰসাদ শৰ্মা, পি এম শ্ৰী টাৰিয়নি বৰবিল হাইস্কুলৰ ডম্বৰুধৰ নেৱাৰ, যোৰহাটৰ আদৰ্শ জনজাতীয় উচ্চতৰ মাধ্যমিক বিদ্যালয়ৰ ৰাজেশ বৰদলৈ আৰু হাইলাকান্দিৰ পি এম শ্ৰীজামিৰা উচ্চতৰ মাধ্যমিক বিদ্যালয়ৰ চুফিয়ান ছিদ্দিকি বৰভূঞা আছে। একেদৰে প্ৰাথমিক শিক্ষাৰ কৃতি শিক্ষক বঁটাৰ বাবে ডিব্ৰুগড়ৰ পূৰ জালনি নিম্ন প্ৰাথমিক বিদ্যালয়ৰ নিজু ৰাভা, ডাঙৰচুক নিম্ন প্ৰাথমিক বিদ্যালয়ৰ গুণীন্দ্ৰ গোহাঁই, গোলাঘাটৰ এক নম্বৰ পৰানগনিয়া জ্যোতি নিম্ন প্ৰাথমিক বিদ্যালয়ৰ নবীন চন্দ্ৰ দাস, শিলভেটা নিম্ন প্ৰাথমিক বিদ্যালয়ৰ নন্দিতা ৰাজপুত, যোৰহাটৰ ২৯৫ নম্বৰ কুহুময়ুগনীয়া নিম্ন প্ৰাথমিক বিদ্যালয়ৰ অনিল চন্দ্ৰ হাজৰিকা, বালিগাঁও মাধ্যমিক বিদ্যালয়ৰ দিপীকা সভাপণ্ডিত আৰু কামৰূপ মহানগৰৰ ১০ নম্বৰ মাজিৰগাঁও কে আৰ এম নিম্ন প্ৰাথমিক বিদ্যালয়ৰ উৰ্বশী দাস নিৰ্বাচিত হৈছে। অহা ৫ ছেপ্তেম্বৰত শিক্ষক দিৱসৰ কাৰ্যসূচীত এই শিক্ষকসকলক বঁটা প্ৰদান কৰা হ'ব।

000000

ডিব্ৰুগড় জিলাৰ টিংখাং বিধানসভা সমষ্টিৰ অন্তৰ্গত দিহিংচাং বহুমুখী সমবায় সমিতিয়ে উত্তৰ-পূৰ্বাঞ্চল হস্তশিল্প আৰু হস্ততঁত উন্নয়ন নিগমৰ সহযোগত আয়োজন কৰা ৪০ দিনীয়া প্ৰশিক্ষণ কাৰ্যসূচীৰ কালি সাৰমণি পৰে। টিংখাং সমষ্টিৰ লেঙেৰীৰ উদ্যমিতা বিকাশ প্ৰশিক্ষণ কেন্দ্ৰত আয়োজিত এই অনুষ্ঠানত কেবিনেট মন্ত্ৰী তথা টিংখাং সমষ্টিৰ বিধায়ক বিমল বৰা উপস্থিত থাকি প্ৰমাণপত্ৰ বিতৰণ কৰে। মন্ত্ৰীগৰাকীয়ে বস্ত্ৰশিল্পীসকলক এই উন্নত প্ৰশিক্ষণৰ অভিজ্ঞতাৰে অসমৰ চহকী বস্ত্ৰশিল্পৰ সংৰক্ষণ, বহল প্ৰচাৰ আৰু প্ৰসাৰৰ বাবে আহ্বান জনায়। এই সামৰণি অনুষ্ঠানত টিংখাং সমজিলাৰ আয়ুক্ত, খণ্ড উন্নয়ন বিষয়া, হস্ততঁত আৰু বস্ত্ৰশিল্প বিভাগৰ চক্ৰ পৰিদৰ্শককে ধৰি ভালেসংখ্যক ব্যক্তি উপস্থিত থাকে।

000000

কেন্দ্ৰীয় চৰকাৰে সামগ্ৰী আৰু সেৱাকৰ - জি এছ টি হাৰ হ্ৰাস কৰাৰ ঐতিহাসিক সিদ্ধান্ত গ্ৰহণ কৰিছে। সাধাৰণ জনতা, কৃষক আৰু কৃষি, স্বাস্থ্য, শ্ৰমিক, উদ্যোগী তথা অর্থনীতিৰ মূল খণ্ডসমূহত গুৰুত্ব আৰোপ কৰি কালি জি এছ টি পৰিষদে এই যুক্তিগত সংস্কাৰ সাধনত অনুমোদন দিছে। বিত্তমন্ত্ৰী নিৰ্মলা সীতাৰমনৰ অধ্যক্ষতাত অনুষ্ঠিত পৰিষদৰ বৈঠকত কৰৰ স্তৰ যুক্তিসংগতভাৱে হ্ৰাস কৰাৰ লক্ষ্যৰে জি এছ টিৰ পৰিমাণ পূৰ্বৰ ১৮ অথবা ১২ শতাংশৰ পৰা ৫ শতাংশলৈ হ্ৰাস কৰা হৈছে। নতুন দিল্লীত পৰিষদৰ বৈঠকৰ অন্তত কালি সাংবাদিকৰ সৈতে হোৱা কথা বতৰাত বিত্তমন্ত্ৰীগৰাকীয়ে কয়, যে সকলোবোৰ ব্যক্তিগত জীৱনবীমা আঁচনি, স্বাস্থ্য বীমা আঁচনি তথা জ্যেষ্ঠ নাগৰিকৰ বাবে থকা আঁচনিসমূহৰ ক্ষেত্ৰত থকা জি এছ টি উঠাই লোৱাৰ বাবে জি এছ টি পৰিষদে অনুমোদন জনাইছে। সাধাৰণ সামগ্ৰীৰ ক্ষেত্ৰত কৰ হ্ৰাস কৰাৰ বিপৰীতে কেতবোৰ বিলাসী সামগ্ৰীৰ ক্ষেত্ৰত ৪০ শতাংশ স্তৰ নতুনকৈ ধাৰ্য কৰা হৈছে। এই অনুসৰি ঘিউ, বাদাম, বটলৰ খোৱাপানী, ভূজিয়া, চাইকেল, ছাতি, পেঞ্চিল, ২৫০০ টকালৈকে জোতা ইত্যাদি সামগ্ৰীৰ ক্ষেত্ৰত এই কৰ ১২ শতাংশৰ পৰা ৫ শতাংশলৈ হ্ৰাস কৰিছে। একেদৰে চেম্পু, মূৰত ঘঁহা তেল, টুথপেষ্ট ইত্যাদি সামগ্ৰীৰ ক্ষেত্ৰত কৰৰ পৰিমাণ পূৰ্বৰ ১৮ শতাংশৰ পৰা ৫ শতাংশলৈ হ্ৰাস কৰা হৈছে। নিম্ন মধ্যবিত্ত শ্ৰেণীৰ সহায়ক হোৱাকৈ চিমেণ্ট আৰু টি ভি, ৰেফ্ৰিজাৰেটৰ, ৱাশিং মেচিন, এ চি ইত্যাদি বৈদ্যুতিক সামগ্ৰীৰ ক্ষেত্ৰত জি এছ টিৰ পৰিমাণ পূৰ্বৰ ২৮ শতাংশৰ পৰা ১৮ শতাংশলৈ হ্ৰাস কৰা হৈছে। সৰু গাড়ী, মটৰ চাইকেল, এম্বুলেঞ্চ আদিৰ ক্ষেত্ৰতো কৰ ২৮ শতাংশৰ পৰা ১৮ শতাংশলৈ হ্ৰাস কৰা হৈছে। কালি পৰিষদীয় সিদ্ধান্তত স্বাস্থ্য সেৱা আৰু শিক্ষা খণ্ডতো কৰৰ পৰিমাণ লক্ষণীয়ভাৱে হ্ৰাস কৰা হৈছে। জীৱনদায়িনী ঔষধ, ৩৩ প্ৰকাৰৰ কৰ্কট ৰোগৰ ঔষধ, চশমা আৰু অন্যান্য চিকিৎসা সামগ্ৰী কৰমুক্ত কৰা হৈছে বুলি বিত্তমন্ত্ৰী শ্ৰীমতী সীতাৰমনে ঘোষণা কৰে। অন্যান্য ঔষধৰ ক্ষেত্ৰত থকা জি এছ টিৰ পৰিমাণ ১২ শতাংশৰ পৰা ৫ শতাংশলৈ হ্ৰাস কৰা হৈছে। সেইদৰে চিকিৎসাত ব্যৱহৃত বিভিন্ন সা-সঁজুলি আৰু শৈল্য চিকিৎসা, দন্ত চিকিৎসা, পশু চিকিৎসা আদিৰ ক্ষেত্ৰত ব্যৱহৃত যন্ত্ৰপাতিৰ ওপৰত থকা জি এছ টিৰ পৰিমাণ ১৮ শতাংশৰ পৰা ৫ শতাংশলৈ হ্ৰাস কৰা হৈছে বুলিও তেওঁ লগতে প্ৰকাশ কৰে।

নৱৰাত্ৰীৰ প্ৰথম দিনটোৰ পৰাই অৰ্থাৎ অহা ২২ ছেপ্তেম্বৰ পৰাই এই পৰিৱৰ্তনসমূহ কাৰ্যকৰী হ'ব বুলি তেওঁ উল্লেখ কৰে। শ্ৰীমতী সীতাৰমনে কয়, যে সাধাৰণ লোকসকলৰ বাবে বীমাৰ সুবিধা সুলভ কৰাৰ উদ্দেশ্যে জি এছ টি এই সংস্কাৰ কৰা হৈছে।

০০০০০০

গোলাঘাট জিলাৰ বোকাখাতত যোৱা নিশা প্ৰচণ্ড ধুমুহাৰ ফলত ৩৭ নম্বৰ ৰাষ্ট্ৰীয় ঘাইপথত তিনিজোপা প্ৰকাণ্ড গছ উভালি পৰাত যাতায়াত ব্যৱস্থা ব্যাহত হৈ পৰে। ইয়াৰ ফলত উজনি-নামনিৰ মাজত যাতায়াত কৰা ভালেসংখ্যক যান বাহন আৱদ্ধ হৈ পৰে। অৱশ্যে এছ ডি আৰ এফৰ লোকে ততালিকে ৰাষ্ট্ৰীয় ঘাইপথতো মুকলি কৰাৰ ব্যৱস্থা কৰে।

০০০০০০

সমাপ্ত